



# Patri Ġerardu M. Paris OP, traduttur tal-Erba' Evangjelji, I-Atti tal-Appostli u testi reliġjużi

Jikteb Ivan Said

Fil-parroċċi ta' Malta u Għawdex, Patri Ġerardu Marija Paris OP kien magħruf l-aktar għall-ġlieda bla heda tiegħu kontra l-vizzju tad-dagħa permezz tax-Xirka tal-Isem Imqaddes t'Alla li waqqaf hu stess u li kienet mifruxa mad-djoċesi kollha. Iżda dan id-Dumnikan li f'żgħoritu telaq l-istudji tiegħu ta' perit biex isir qassis propju biex jaħdem "għal Ġesù u l-Knisja tiegħu" (Vella, 1972: 242), fil-ħidma pastorali tiegħu kien juża modi u mezzi oħra wkoll biex jilħaq il-poplu t'Alla, fosthom il-pubblikazzjoni ta' ħafna ġurnali u rivisti u t-traduzzjoni għall-Malti ta' testi Bibliċi u reliġjużi.


## Akkademiku u bniedem tal-kotra

Patri Paris (Bormla, 15 ta' Lulju 1893 – H'Attard, 10 ta' Lulju 1973) studja fil-Kulleġġ ta' San Tumas, ir-Rabat, u l-Angelicum, Ruma (Fsadni, 2003: 193), il-belt fejn ġie ordnat saċerdot f'Marzu tal-1922<sup>1</sup> mill-Kardinal Dumnikan Tommaso Boggiani (Vella, 1972: 242). Wara li sar saċerdot kiseb il-Letterat fit-Teoloġija u f'it wara beda jgħallem f'Viterbo, l-Italja, u wara li wasal Malta, fil-Kulleġġ ta' San Tumas, ir-Rabat. Bejn l-1933 u l-1934 kien Reġġent tal-Istudji fil-Kunvent tad-Dumnikani r-Rabat u fl-1947 laħaq Majjistru tat-Teoloġija. Fl-1953, il-Papa Piju XII tah il-midalja *Pro Ecclesia et Pontifice* (Fsadni, 2003: 193, 194).

Dan kien "il-bniedem ta' inizzattiva mhux komuni" li "għaraf jgħaqqad it-tagħlim minn fuq il-katedra mal-appostolat fost il-kotra, hekk ukoll għaraf ixerred it-tagħlim tal-verità b'kitba xjentifika u b'kitba popolari" (Fsadni, 2003: 194). Dan jixhdu l-għadd ta' għaqdiet reliġjużi tal-lajċi li waqqaf, xpruna jew mexxa, flimkien mal-ġurnali u rivisti abbinati ma' dawn l-għaqdiet.

Isem Paris kien sinonimu max-Xirka tal-Isem Imqaddes t'Alla li waqqaf hu stess fl-1928. Imma qabel ma ordna saċerdot, hu kien diġà waqqaf il-*Foedus*, għaqda reliġjuża ta' xejra soċjali (Fsadni, 2003: 194). Saħansitra meta kien għadu żagħżuġ, flimkien ma' Dr Carmelo Mifsud Bonnici, il-Gross, u Dr Valenzia, waqqaf f'Bormla, fejn trabba, il-*Young Naturalist League*, club dwar l-istudju tan-natura (Vella, 1972: 241). Għaqdiet oħra li waqqaf Paris kienu: *The Maltese Catholic Alliance for the Conversion of England* fl-1934 u *St Paul Apologetic Circle* fl-1948. Fl-1928 reġa' ta l-ħajja l-*Catholic Social Guild*, għaqda oriġinarjament imwaqqfa f'Malta minn Fr Charles Dominic Plater. Kull għaqda li waqqaf Paris kellha "għan definit u distint" (Frendo, 1972: 246).


Bħala organu tax-Xirka tal-Isem Imqaddes t'Alla, fl-1928 Paris waqqaf r-rivista *Militia Christi* li damet tofrōg sal-1970 meta nġaqqdet mar-rivista *Ir-Rużarju* biex saret ir-rivista *Riflessi*. L-iskop prinċipali tal-*Militia Christi* kien li "jikkumbatti d-dagħa u l-ħażen morali, permezz ta' tagħlim tajjeb u serju" u "jiddefendi r-Reliġjon Imqaddsa ta' din il-gżira, kontra l-propoganda li kienu qegħdin jagħmlu l-għedewwa tal-Fidi, speċjalment il-Mażuni u l-Protestanti" (Frendo, 1972: 247).



Il-kitba fil-*Militia Christi* "kienet kitba li setgħet tinqara mill-poplu, jew kif kienu jsibuh, il-popolin, iġifieri dik il-klassi aktarx fqira u bla skola li żgur ma kenitx tifhem bit-Taljan jew bl-Ingliz" (Frendo, 1972: 246-247). Fl-1935, Paris waqqaf ir-rivista xjentifika *Scientia – A Quarterly Scientific Review*, filwaqt li bħala organu tas-*St Paul Apologetic Circle*, fl-1950 Paris waqqaf *The Faith*, rivista ta' natura akkademika "kkonċentrata speċjalment fuq problemi topiċi ta' twemmin u fidi ġenerali u internazzjonali" (Frendo, 1972: 246).

Skont Frendo, Paris "irrealizza kemm in-neċessità għall-komunikazzjoni spissa u aġġornata kienet neċessarja fil-kuntest ta' bidla mgħaġġla u radikali li minnha kienet għaddeja d-dinja

<sup>1</sup> Vella jgħid li ordna saċerdot fl-4 ta' Marzu 1922 (1972: 242) filwaqt li Fsadni jgħid li ordna fil-11 ta' Marzu 1922 (2003: 193).



Patri Paris fl-ewwel snin tas-sacerdozju tiegħu



Patri Paris jindirizza Kungress tax-Xirka

*jew Raġunijiet li għalihom għandna nħobbu 'l Alla u l-Gradi tal-Perfezzjoni Nisranija*, it-tnejn maħruġin fl-1944. Bejn l-1944 u l-1946 hareġ *Il-Vera Knisja ta' Kristu* f'ħames volumi (Fsadni, 2003: 196). Hareġ ukoll xi traduzzjonijiet. Lanqas laħqet spicċat il-gwerra li Paris ma bediex bil-ħidma pastorali tiegħu bħala Direttur tax-Xirka f' Malta u u Għawdex. Fl-1945 reġa' laqqa' l-Kungress Djoċesan tal-Isem Imqaddes t' Alla f' Hal Luqa, sinjal ċar li kien spicċa l-internament tiegħu (Farrugia, 2007: 243).




fil-bidu [tas-seklu 20]" u fl-istess ħin hu kien "eżempju ħaj ta' kif it-tagħlim u l-ispeċjalizzazzjoni fil-istudji xjentifiċi, bħalma huma l-fizika u l-matematika, m'għandhiex tbiegħed lill-bniedem minn Alla, mir-religjon u mill-ispiritwalità" (1972: 246). Dan il-ġurnalista ta' Kristu, sabiex jilħaq l-iskopijiet tiegħu ta' propoganda Kattolika, saħansitra waqqaf stamperija żgħira bl-isem ta' *Holy Name Press* fl-1929 (Farrugia, 2007: 243).

**Internament produttiv**

Taħt id-dell qalil tat-Tieni Gwerra Dinjija, f' Settembru 1940 Paris ġie internat fil-kunvent tad-Dumnikani, ir-Rabat, iżda ma ġiex iddeportat lejn l-Uganda bħall-bajja tal-internati Maltin. Id-deportazzjoni helisha wara li l-Provincjal tad-Dumnikani Maltin ta' dak iż-żmien, Patri Dovik Nolan OP, Irlandiż,<sup>2</sup> daħal fi ftehim mal-Gvernatur Sir William Dobbie (Madras, l-Indja, 12 ta' Lulju 1879 – Kensington, Londra, 3 ta' Ottubru 1964)<sup>3</sup> u l-Isqof Mauro Caruana (Il-Furjana, 16 ta' Novembru 1867 – San Ġiljan, 17 ta' Deċembru 1943),<sup>4</sup> u refa' "r-resposabbiltà kollha ta' kull għemil Paris personalment" (Farrugia, 2007: 243). Iżda peress li "il-ħajja privata ta' dan il-patri ħabrieki kienet metodika għall-aħħar b' mod li twarrab għalkollox kull telf ta' ħin" (Fsadni, 2003: 194) Paris uża sew iż-żmien tiegħu ta' internament u kien produttiv għall-aħħar. Dan jixhdu l-għadd ta' pubblikazzjonijiet li ħareġ bejn l-1944 u l-1949 li wera "biċ-ċar li Patri Paris qatta' ħafna mill-ħin tiegħu matul il-gwerra jikteb il-kotba. B' kollox f' dan il-perjodu ħareġ aktar minn għaxar volumi" (Farrugia, 2007: 243). Fost il-kotba li ppubblika f' dan il-perjodu ta' wara l-gwerra nisbu *Motivi*

**Kotba mit-Testment il-Ġdid bil-Malti**

Bejn l-1939 u l-1950 Paris qaleb għall-Malti mill-*vulgata*<sup>5</sup> l-Erba' Evangelji u ħariġhom separatament bħala kotba żgħir. L-għamla tal-ktejjeb, pocket size, jenfasisza l-iskop pastorali: il-Evangelju f'idejn il-poplu. Dawn l-Evangelji



2 Twieled l-Irlanda, South Cappa Foynes, Co. Limerick, fit-28 ta' Mejju 1878 – informazzjoni mhix ippubblikata li tani Patri Alan Adami OP. Fl-1939 Nolan inħatar Provincjal tad-Dumnikani Maltin direttament mill-General Dumnikan P. Martin S. Gillet OP wara li ma rrikonoxxiex il-Provincjal Malti, Patri Alfons Spiteri OP li kien ġie elett fil-kaptilu provincjali li sar f' Mejju tal-istess sena u wara li neħha lill-Majjistru P. Innocenz Apap li kien intgħazel Provincjal wara Spiteri. Din l-impożizzjoni mill-General fuq il-Provincja Maltija saret minħabba xi diżgwid li kien hemm bejn il-patrijiet Maltin. Nolan miet b'attakk f' qalbu fil-Kunvent tad-Dumnikani r-Rabat fit-23 ta' April 1944, fl-ewwel sena tat-tieni mandat tiegħu bħala Proviincjal tad-Dumnikani Maltin (Fsadni, 1977: 31, 215).

3 Gvernatur ta' Malta bejn April 1940 u Mejju 1942. Sors: Wikipedia.

4 Isqof ta' Malta bejn l-1915 u l-1943. Sors: Wikipedia.

5 Din hi l-verżjoni uffiċjali tat-traduzzjoni mil-Latin tal-Bibbja tal-Knisja Kattolika: il-*versio vulgata*, li tfisser "it-traduzzjoni l-aktar użata", uffiċjalment ipproklamata bħala l-verżjoni Latina definittiva tal-Bibbja tal-Knisja Kattolika fis-seklu Sittax. Fil-verità din hi t-traduzzjoni tal-Bibbja tas-seklu Erba' li nattribwixxu lil San Ġiormu.




bil-Malti ġew fi żmien xieraq meta kien hemm vojtt u għatx għall-kelma f'Alla fi żmien meta ħafna mill-Kattoliċi Maltin ma setgħux jaqraw bit-Taljan jew bl-Ingliż. "Dawn it-traduzzjonijiet," jikteb Mons Karm Sant, "barra dik ta' Saydon, kienu kollha maħduma fuq il-verżjoni Latina bi stil mexxej u popolari; xterdu ħafna fi-idejn u servew biex imlew vojtt li kien ilu jinħass. Kellhom ukoll l-inkoraġġiment tal-awtorita tal-Knisja" (1985: 22).<sup>6</sup>

Dawn l-istess erba' Evanġelji separati u żgħar Paris reġa' ħariġhom f'edizzjoni waħda fl-1963 (u fl-1968) imma b'tipa akbar. L-iskop primarju tal-pubblikazzjoni ta' dawn it-traduzzjonijiet kien pastorali u dan jistqarru t-traduttur stess mingħajr tlaqluq: "L-ewwel edizzjonijiet inxterdu bl-eluf, u nittamaw li din l-edizzjoni timxi wkoll u tidhol fil-familji kollha ta' Malta u Għawdex, u li tasal ukoll fil-familji Maltin u Għawdxin tal-Awstralja, il-Kanada u pajjiżi oħra." (1963: 3).

Fl-1965 Paris ħareġ ukoll il-qlib għall-Malti ta' *L-Atti tal-Appostli* u fl-1967 ħareġ il-qlib ta' *L-Ittri ta' San Ġwann Evangelista* u *L-Ittra ta' San Pawl lill-Insara ta' Ruma* filwaqt fl-1969 ħareġ bil-Malti *L-Ittra ta' San Ġakbu*. Il-herqa pastorali ta' Paris li jgħalliem il-poplu f'Alla tidher fl-intoduzzjonijiet studjati li kiteb għal kull ktieb u n-noti ta' qiegħ il-paġna b'taġħlim Bibliku, kollha miktubin bi still ħafif li jinftiehm mill-poplu in ġenerali. Dawn il-kitbiet studjati juru l-għarfien profund teoloġiku u bibliku li Paris kellu.




Il-Biblista ta' żmienna, ir-Rev. Professur Paul Sciberras, jemmen li "Paris must have probably translated the Letter of James so as to serve – especially its second chapter – as a tool against those who, in Protestant Churches, held that salvation is acquired only by faith in Jesus Christ" (2018: 56). Dan id-diskors jagħmel ħafna sens meta wieħed iqis li kien Paris li waqqaf r-rivista *Militia Christi*, l-organu tax-Xirka, biex *inter alia* jikkumbatti "l-għedewwa tal-Fidi, speċjalment il-Mažuni u l-Protestanti" (Frendo, 1972: 247), li kien hu li fl-1934 waqqaf *The Maltese Catholic Alliance for the Conversion of England* (Fsadni, 2003: 194) u li kien hu li fl-1946 ħareġ *Il-Vera Knisja ta' Kristu* u fl-1958 *De Vera Ecclesia Christi* (Fsadni, 2003: 196).



Jingħad li ġew stampati mas-60 elf kopja minn dawn il-Evanġelji (Schiavone 2009: 1274). Filwaqt li l-ewwel Erba' Evanġelji li ppubblika separatament bejn l-1939 u l-1950 ġew stampati f'Palermo, il-Kotba kollha l-oħra mit-Testment il-Ġdid li ppubblika bejn l-1963 u l-1969 stampahom Malta, għand Giovanni Muscat.

**Kronoloġija tat-traduzzjonijiet ta' Patri Ġerardu Marija Paris OP**

1930	<i>Rerum Novarum – Fuk il kondizionijiet tan-nies tax-xogħol</i>
1939	<i>Il-Vanġelu ta' San Ġwann</i>
1945	<i>Elena: Bint l-Imperatur Kostantinu XII jew Il-Waqqġa ta' Kostantinopli, rumanz storiku u reliġjuż</i>
1948	<i>Il-Vanġelu ta' San Matthew</i>
1949	<i>Il-Vanġelu ta' San Mark</i>
1950	<i>Il-Vanġelu ta' San Luqa</i>
1963	<i>L-Erba' Vangeli ta' Sidna Ġesù Kristu</i>
1965	<i>L-Atti tal-Appostli</i>
1967	<i>L-Ittra ta' San Pawl lill-Insara ta' Ruma</i>
1967	<i>L-Ittri ta' San Ġwann</i>
1969	<i>L-Ittra ta' San Ġakbu</i>



<sup>6</sup> Hawn Mons. Sant ma kienx qed jirreferi biss għat-traduzzjonijiet ta' Paris imma għal traduzzjonijiet oħra wkoll bħat-traduzzjonijiet ta' Dun Pietru Pawl Grima u s-Sur Fons Maria Galea u oħrajn.



## Il-kwalità tat-traduzzjoni

Paris qaleb dawn il-Kotba Maqaddsa mill-*vulgata* bl-għajnuna ta' traduzzjonijiet oħra Kattoliċi ta' Mons. Antonio Martini, Mons. Ronald Knox, M. L'Abbé Augustin Crampon u oħrajn. Il-fatt li Paris qaleb mill-verżjoni Latina u mhux mill-ilsien oriġinali jnaqqas xi ftit jew wisq mill-valur tat-traduzzjoni tiegħu. Kien ikun aħjar li kieku Paris għamel il-qlib mill-oriġinal iżda bl-ebda mod ma jfisser mill-ewwel li minhabba f'hekk it-traduzzjoni tiegħu mhix tajba. Eżempju klassiku ta' traduzzjoni Biblika tajba li nqalbet mil-Latin u mhux mill-oriġinal hi dik ta' Mikiel Anton Vassalli, *L-Erba' Vangeli u l-Atti tal-Apostli*,<sup>7</sup> traduzzjoni li "baqgħet fundamentali fil-istorja tat-traduzzjoni Maltija tal-Vangeli u l-Atti" (Sant, 1993: 62).

Għal skopijiet reliġjużi u pastorali t-traduzzjoni ta' Paris tqieset tajba anke jekk kienet "mingħajr pretensjonijiet letterarji u eseġetici" (Sant, 1988: 397). Li kieku ma tqisix tajba għal idejn il-Kattoliċi Maltin, ma kinitx tircievi l-approvazzjoni ekkleżjastika: it-traduzzjoni ta' Paris mhux biss kellha l-approvazzjoni tas-superjuri reliġjużi tiegħu, fosthom tal-Professur Serafin Zarb OP (Valletta, 31 ta' Awwissu 1899 – Tal-Pietà, 7 ta' marzu 1976), li barra li kien Professur tat-Teoloġija Dommatika fl-Università ta' Malta, għallem l-skrittura Maqaddsa u l-Ilsna Semitiċi fil-Kulleġġ Angelicum, Ruma, u kien Duttur fl-Iskrittura (Fsadni, 2003: 198), imma kisbet ukoll l-*imprimatur* tal-Kurja Ariveskovili bil-firma tal-Isqof Emmanuel Galea.


Barra minn hekk, ix-xogħol ta' Paris kien igawdi rispettt anke minn tradutturi oħrajn: Meta *Il-Għaqda ta' Qari Tajjeb*, li wieħed mit-tradutturi tagħha kien Ġuzeppi Lupi,<sup>8</sup> dak iż-żmien seminarista, wara li fl-1936 ippubblikat il-Vangeli bil-Malti ta' San Mark, waqfiet hesrem il-pubblikazzjoni tal-Evangelji l-oħra "biex ma jfixklux iċ-ċirkolazzjoni tal-Vangeli ta' Patri Paris; [it-tradutturi ta' *Il-Għaqda ta' Qari Tajjeb*] kellhom [l-Evangelju ta'] San Mattew diġa kompost." (Sant, 1985: 22).

Iżda mhux kulhadd għoġbu xogħol Paris: Mons. Professur Pietru Pawl Saydon (Żurrieq, 24 ta' Lulju 1895 – Żurrieq, 22 ta' Marzu 1971), li t-traduzzjoni tiegħu tal-Bibbja mill-ilsna oriġinali għandha bosta mert letterarji għoljin ħafna imma qatt ma setgħet tintuża fil-liturġija minhabba l-lessiku semitiku tqil u arkojku li uża,<sup>9</sup> jgħid li t-traduzzjoni ta' Paris – skont hu, "a distinguished theologian" – m'għandha l-ebda mert letterarji u jikkritikah għall-Italjanizmi li juża u jzid: "The language is the colloquial Maltese used in towns; many Italianisms could be easily avoided and the translation would have gained in literary value, without losing anything of its merit as a translation. So he writes *saċerdot* for *qassis*, *inferjuri* for *anqas*, *irrisponda* for *wieġeb*, *issegwini* for *tigi warajja*, *irritonaw* for *reggħu lura*, *Olivet* for *Żebbuġ*, *multiplikazzjoni* for *taktir*, etc. No writer aiming at a composition of any literary value can afford to use such language." (1957: 14). Donnu d-domanda popolari għat-traduzzjonijiet ta' Paris, lil Saydon ma tantx kienet togħġbu għalix ftit tas-snin wara kiteb: "Popularity in its lowest degree is the standard of the translation of the Gospels by Fr. Paris OP" u reġa' kkritikah għall-użu tiegħu ta' kliem li ġej mit-Taljan. (Saydon, 1964: 12).

Ir-Rev. Professur Sciberras, bl-awtorità tiegħu stess bħala studjuż tax-xogħol ta' Saydon, jgħid li din il-kritika ta' Saydon għax-xogħol ta' Paris mhix ġusta meta wieħed iqis li Saydon, wara li ppubblika l-Bibbja kollha f'kotba separati, bi tnejn fis-snin sittin għal edizzjoni oħra sħiħa, hu stess biddel xi kliem semitiku fit-traduzzjoni tiegħu ma' kliem mit-Taljan, kemm fit-Testment il-Qadim kif ukoll fit-Testment il-Ġdid.<sup>10</sup> "Jiena personalment nagħti valutazzjoni pożittiva lit-traduzzjoni ta' Paris," kitibli l-Professur Sciberras, "Niżlet tajjeb mal-poplu. Hija traduzzjoni mexxejja. Naturalment tibqa' traduzzjoni ta' traduzzjoni ... inħoss li t-traduzzjoni ta' Paris laħqet l-iskop tagħha li mliet lakuna fit-traduzzjonijiet tal-Bibbja bil-Malti."<sup>11</sup>

## Traduzzjonijiet oħra reliġjużi

Fl-1930 Paris ħareġ bil-Malti traduzzjoni tal-Enċiklika *Rerum Novarum* – *Fuk il kondizionijiet tan-nies tax-xogħol* tal-Papa Iljun XIII. Din it-traduzzjoni, "magħmula direttament mill-oriġinal u bl-għajnuna ta' traduzzjonijiet oħra uffċjali, kif inhuma l-Ingliża tal-Catholic Social Guild u dik taċ-Ċiviltà Kattolika" (p. 3), turi biċ-ċar il-qalb soċjali u reliġjuża ta' Paris u l-herqa tiegħu li jwassal it-tagħlim soċjali tal-Knisja Kattolika lill-poplu in ġenerali fi kliem li





<sup>7</sup> L-isem sħiħ hu *Quator Evangelia et Actus Apostolorum juxta Vulgatum Romae*, ippublikat f' Londra miċ-Church Missionary Society fl-1829. Għal aktar tagħrif dwar din it-traduzzjoni ara Mikiel Anton Vassalli - *It-Traduttur ta' Ivan Said* (Horizons, 2019).

<sup>8</sup> Dan hu Mons. Ġuzeppi Lupi (1914-2000), dak li snin wara kien wieħed mit-tradutturi uffċjali tal-Knisja Kattolika f' Malta: kien hu li qaleb mil-Latin għall-Malti ħafna mill-Enċikliċi ppubblikati mill-Knisja matul is-snin. Kien hu li fis-snin sittin, fl-isfond tal-Konċilju Vatikan II, kien avvċina f' isem il-Kummissjoni Liturġika Djoċesana, lill-Biblista Mons. Pietru Pawl Saydon biex jipperswadih ibiddel xi ftit mil-lessiku semitiku sabiex it-traduzzjoni tiegħu tkun eħfef u faċli biex tintuża fil-liturġija. Għall-ewwel Saydon qabel iżda wara qomos. Eventwalment il-Kummissjoni Liturġika ħarġet il-verżjoni Biblika tagħha (Sciberras, 2013: 80-81).

<sup>9</sup> Tant kien tqil u arkojku ċertu kliem li Saydon stess ħass il-ħtieġa li joħroġ il-ktejjeb *Tifsir il-kliem fil-kotba tal-Ġenesi, l-Eżodu, il-Levitiku, in-Numri u d-Dewteronomju* (Malta, The Empire Press, 1931).

<sup>10</sup> Dawn il-kummenti tal-Professur Sciberras qed nippubblikahom bil-permess li tani hu stess f'komunikazzjoni privata bl-email datata 21 ta' Novembru 2022. Fix-xogħol tiegħu tal-2013 Sciberras jagħti lista ta' kliem Semitiku li Saydon biddlu ma' kliem mit-Taljan, ara Sciberras, 2013: pp. 80-81.

<sup>11</sup> L-istess komunikazzjoni privata bl-email datata 21 ta' Novembru 2022.



faċilment jinftiehem. Fl-1945, Paris ippubblika t-traduzzjoni *Elena, bint l-Imperatur Kostantinu XII jew Il-Waqgħa ta' Kostantinopli – Rumanz storiku u reliġju*.

### Konklużjoni

Paris kien magħruf bħala saċerdot ħabrieġi b'fidma pastorali sfiqa b'risq il-ġid spiritwali u reliġjuż tal-poplu u l-Knisja ta' Kristu iżda l-iskop ta' dan l-artiklu kien li jiffa' dawl fuq ix-xogħlijiet tat-traduzzjoni tiegħu li uża tant tajjeb bħala għodda pastorali fid-djoċesi ta' Malta.

*Kelma ta' ħajr lil Patri Pawl Gatt OP, Patri Alan Adami OP u l-Rev. Professur Paul Sciberras tal-ġhajnuna siewja li tawni.*

### Biblijografija

- Farrugia, Max, 2007. L-internament u l-eżilju - Matul l-aħħar gwerra. Pietà: Pubblikazzjonijiet Indipendenza.
- Frendo, Henry. Lulju 1972. Padre Gerard M. Paris bħala ġurnalista. Malta: Riflessi – "Militia Christi" u "Ir-Rużarju", Vol. 1, Nru 21, pp. 246-247.
- Fsadni OP, Mikiel, 2003. Dumnikani Maltin magħrufa 1450-2003 – Tifkiriet Bijo-bibjografiċi. Malta: Pubblikazzjoni Dumnikana.
- Fsadni, Mikiel, 1977. Id-Dumnikani Maltin Fi Żmien il-Gwerra 1939-1945. 1st ed. Malta: Klabb Kotba Maltin.
- L-Erba' Vanġeli ta' Sidna Ġesù Kristu – Miġjubin għall-Malti minn Patri Majj. G. M. Paris O.P.* Malta: 1963.
- Rerum Novarum – Fuk il kondizionijiet tan-nies tax-xogħol – Ittra Enciclica tal 15 ta' Mejju 1891.* Malta – 1930.
- Sant, Karm, 1988. History of the Bible in Maltese 1822-1984. Malta Yearbook – 1988. De La Salle Brothers Publications, pp. 394-399.
- Sant, Karm, 1993. Studjuż u traduttur. Journal of Maltese Studies - Essays on Mikiel Anton Vassalli. Malta: Id-Dipartiment tal-Malti, il-Fakultà tal-Arti, l-Università ta' Malta, 58-62.
- Sant, Mons. Karm, 1985. Storja tal-Bibbja bil-Malti – 1822-1984. Il-Malti. Malta: L-Akkademja tal-Malti, 61, (1-2), pp. 20-27.
- Saydon, P. P., 1957. History of the Maltese Bible. Malta: Melita Theologica, The Royal University Students Theological Association, 10(1), pp. 1-15.
- Saydon, Pietru Pawl, 1964. The Maltese translation of the Bible. Malta: Melita Theologica, The Royal University Students Theological Association, 16(1-2), pp. 1-22.
- Schiavone, Michael J., Dictionary of Maltese Biographies. Vol. 1 & 2. Pietà: Pubblikazzjonijiet Indipendenza, 2009.
- Sciberras, Paul, 2013. Mgr Prof. P.P. Saydon's Version of 1 Thessalonians: An Exegetical and Translation-Critical Analysis (Extract from Doctoral Thesis). University of Malta, PhD Dissertation.
- Sciberras, Paul, 2018. The Tradition of Religious Translations in Malta. Malta: Journal of the Faculty of Theology University of Malta, 68/1: 45-63.
- Vella, Prof. Andrew. Lulju 1972. Akkademja f'ġieħ Patri Gerard M. Paris, O.P., D.T.M. (1893-) fil-Kulleġġ S. Albert, Valletta: 15 ta' Ġunju 1872. Malta: Riflessi – "Militia Christi" u "Ir-Rużarju", Vol. 1, Nru 21, pp. 241-242.